

చికిలింత

వెంకట్రాయులుగారి భవనంలో ధనలక్ష్మి మూలుగుతూంటుంది - అని అందరూ చెప్పకుంటారు. ధనలక్ష్మి మూలుగు సంగతి దైవ మెరుగునుకాని, నాకరు రంగడు మట్టుకు - ఆడాపాడా మద్దెలకొట్టా - ఒక్కడే కావడం మూలాన, గంపచాకిరీ చేయ్యలేక ఓపికున్నప్పుడు విసుక్కుంటాడు: ఓపిక లేనప్పుడు మూలుగుతూంటాడు. వాడి మూలుగు రాయలకి అలవాటై పోయింది.

అలవాటుకొద్దీ, ఆ పూట రాయలు రంగడిని పక్క యింటికి వెళ్ళి, పత్రిక పట్టుకురమ్మన్నాడు. అలవాటుకొద్దీ వాడు వెళ్ళాడు. వట్టి చేతుల్తో తిరిగి వచ్చాడు.

-ఏం?

-వాళ్ళు పత్రిక కొనడంమానేశారుట!-

-కారణం?...

-మన బాధపడలేకట!- మొగంమీద కొట్టినట్టు అనేశాడు, ఆ పెద్దమనిషి!

-ముష్టి అణాపేపరు అడిగి పట్టుకురాలేని నీవు ఎందుకు పనికివస్తావురా?-

-ముప్పొద్దులూ మీ యింటపడి మేయడానికి-

-మేయబట్టే, - యింత పోతరం!-

-పోనీండి: పొమ్మంటే పోతాను-

-చేతనైతే పొమ్మనకముందే పోవాలి:

-పోతున్నానుగా-

రంగడు ఓపిక తెచ్చుకుని, గిరుక్కున వీధిగుమ్మం వేపు తిరిగాడు.

-'ఒరేయ్ రంగడూ! - నీవాలకం చూడగా, అన్నమాట నిలుపుకునేట్టున్నావేంరా? నీకు యిదేం దుర్బుద్ధిరా?'

రాయడు, కుర్చీలోంచి, కాళ్ళుక్రింద పెట్టి లేవడానికి ప్రయత్నం చేశాడు.

ఎదురు గుమ్మంలోకి, ఎవరో అమ్మాయి వచ్చింది. పచ్చగా ఉంది. పది పద్దెనిమిది ఏళ్ళుంటాయి. మొగాన లక్ష్మి ఓడుతూంది. కట్టుకున్న కోక, తగని దరిద్రగొట్టుగా ఉంది.

ఎవరమ్మాయ్, నీవు!

పనిమనిషినండి!-

ఎవరింట్లో?

యీ యింట్లోనే.

ఎప్పటినుంచీ?-

మీరు ఒప్పుకుంటే ఇప్పటినుంచీ!-

రంగడు, ఉన్నచోటే నిలిచిపోయి, విరగబడి నవ్వాడు.

-మా అయ్యగారిది అదృష్టజాతకం! నేను యింతకుముందే నౌకరీ మానుకున్నాను-
ఏం జీతం సరిగా యివ్వరా?

అసలు యిచ్చిందెప్పుడు? యిన్నేళ్లాయె, ఎర్రని ఏగాని కళ్ళ జాడలేదు.

ఉన్న నౌకరీ ఊడితే, ఈ వయసులో అన్నం ఎట్లా?

సన్నాసుల్లో కలిసిపోతాను!

మంచి ఆలోచనే!-కలిసిపోగానే నాకో కార్డుముక్క రాసేయి! తెరిపి చేసుకుని
నేను వచ్చి కలుస్తాను.

రాయడు, వాళ్ళ మాటకు అడ్డం వచ్చాడు.

అమ్మాయ్! - నీకు నౌకరీ ఎందుకు?

ఉద్యోగం పురుషలక్షణం అన్నారు భారత ప్రభుత్వం వారు!

అయితే పోయి వారినే అడుగు.

అడుగుదామనుకున్నాను కాని - అంతలోకే యిది ప్రజా ప్రభుత్వం అన్నమాట
జ్ఞాపకం వచ్చింది. ఏ రాయ్తేనేం పళ్ళాడగొట్టుకునేందుకు? మీరూ ప్రజలేకదా
అని వచ్చాను.

హా - కూత ఘనంగా ఉందే వచ్చిన దోవనే దయచేయి-

యింతలో రాయల భార్య, నాగమ్మ రంగడిమీద పొల్లుకేక లెట్టుకుంటూ
అక్కడికి వచ్చింది.

అలా, దుంగల్లే అక్కడ నిలబడిఉంటే కూరెవరు తరుగుతా రనుకున్నావురా!-

- అయ్యగారు!-నేను నౌకరీ మానేశాను లెండమ్మ!-

ఆ నౌకరీ నా కిప్పించండమ్మా! తరగడంలో నేను మొనగాడిని - అని
అందుకుంది ఆ వచ్చిన అమ్మాయి!

- నీ వెవరు!-

-అమాయకులందరూ నన్ను అభం శుభం తెలియని ఆడపిల్లంటారు: ఆడపిల్ల
లందరూ అచ్చం - మొగరాయడంటారు. ఎవరేమన్నా పడేందుకు ఓపికలేక, ఇలా
పరుగెత్తుకుంటూ వచ్చి యిక్కడ తేలాను.

నీ పేరేమిటి?

ఇన్నాళ్ళూ రోజుకోపేరు: ఇవాళ మీరేం నామకరణం చేస్తారో?

ఇన్నాళ్ళూ ఎలా బ్రతికావ్?

'మునుపు తిన్న తాయిల్లాలు మనసులో నెమరేసుకుంటూ! పండగనాడూ,
పబ్బంనాడూ, మీలాంటివాళ్ళ లోగిళ్ళముందు నిలవబడి, గారెలవేపుడు గుమాయించేగాలి
పీల్చుకుంటూ!'

'గాలిపీలుస్తూ బ్రతకమట్టే, కన్నుల పండువుగా వున్నావు మా తల్లీ! కనీ
పెంచే వయస్సంతా మా అయ్యగారి పాదాల దగ్గర గడిచిపోయింది. నిన్ను
పెంచుకుంటానమ్మదూ: దేవుడితోపులో చిక్కని చెట్టుక్రింద అలంతమేర చిమ్ముకుని,
ఆ నీడనే పడుందాం: రా అమ్మా - నన్ను కన్నతల్లి చిన్నప్పడే కన్నుమూసింది. ఆ

పేరుని పిలుచుకుంటా?...అచ్చలా ముచ్చలా తీరాలి తల్లీ! కాదనకమ్మా' అన్నాడు రంగడు - మాట కలిపించుకుని-

ముష్టి అణాపేపరు కాగితం అడిగితేలేనివాడివి, అడపిల్లనేం సాకుతావురా అని ధుమధుమలాడాడు. రాయడు.

“చూస్తారుగా! రా అమ్మా! రా! అక్కడనుంచుంటే లాభంలేదు. - అయ్య పెట్టాపెట్టాడు, అడుక్కు తినానివ్వడు” అని అడుగు ముందుకు వేశాడు రంగడు.

రాయడు కుర్చీలోంచి ఒక్క దుముకు దుమికి -

“ముష్టి - నీ పెంపకమేమిటి? నేను పెంచుకుంటాను” అన్నాడు.

అమ్మాయి ఉహూఁ అన్నట్టు తలవ్రాగించింది.

“అంతమాట మీరనరాదు-నేవినరాదు. కనీపెంచే తల్లి - యింట మహాలక్ష్మిలే ఉండగా, యీ తలకుమాసిన దాన్ని పెంచుకోవల్సిన అవసరం ఏం వచ్చే? ఏం తాతా? ఈ యింట ఎన్నడూ తొట్టెకట్టలా? భోగిపళ్ళు పోయలా - ముద్దకుడుము లీయలా, - అన్నెం పున్నెం లేకుండా అంత నిప్పచ్చరంగా కాపురం చేస్తున్నారంటావా, అయ్యగారూ, అమ్మగారూ?—” అని శదమాయింపుగా మనసు చివుక్కుమన్నట్టు - అయ్యో పాపం! - అని వాపోయినట్టు, వీళ్ళది ఇలాటి పుటకేమా అని, విస్తుపోయినట్టు, భూమ్మీద ఇలాంటి మనుష్యులుకూడా ఉంటారా? - అని, ముక్కుమీద వేలేసుకున్నట్టు, చెంపపెట్టు, పెట్టినట్టు మృదువుగా అడిగింది.

రంగడు, నోరెత్తాడు: రాయడు, పీక నులుముతానన్నట్టు, ఉరిమిచూసి, చేయిజాపి, పంజావిప్పాడు.

ఆ అమ్మాయి, కనుటెప్ప అయినా కదిలించకుండా, రాయడిని పసిపిల్లవాడిని చూసినట్లు చూసి, ఫక్కున నవ్వింది:

“పైకి భీకరంగా ఉండేవాళ్ళు - పరమ పిరికివాళ్ళు! నిండుకుండ ఎన్నడూ తొణకదు. ఏమీలేని విస్తరి ఎగిరెగిరి పడుతుంది. అన్నీ ఉన్నది అణిగి ఉంటుంది. ఈ నీతులన్నీ మామూలుగా కాపీబుక్కుల్లో కనబడుతాయే! అయ్యగారు, అంతలెక్కన్నా, బళ్ళోకి వెళ్ళినపాపాన పోలేదా - ఏం? ఈ ఉరుములూ మెరుపులూ చూడగా చూడగా యీ ఇంట కలిమంత లేమి కూడా ఉన్నట్టు ఘట్టిగా స్పష్టమౌతుంది- ఏం తాతా? - ఏమిటి వీరికి లోటూ? —”

- “నాకేంలోటూ లేదు!” అని రాయడు గర్జించాడు.

“అవునమ్మా - నిజానికి ఏ లోటూ లేదు: బంగారంలాటి కొడుకున్నాడు—”

“- ఒరేయ్ రంగడూ! - వాడి పేరు యీ యింట ఎత్తితే -”

“నాలుక చీలుస్తానన్నారు. నా కెరికే! - అయ్యా! ఆ మాటమీదనే ఉండండి! నాకు రెండునాలిక లున్నాయ్! ఒక్కటి చీల్చినా ఒకటి మిగుల్తుంది”

“పీక తెగ్గోస్తే—”

“చేతుల్లో సైగచేసి, చెప్పాల్సింది చెపుతాగాని, యింత లెక్క వచ్చినాక, యిక వదుల్తానా! అమ్మడూ, మా ఊళ్లో, మంచివాళ్ళన్నారు. మనసు చంపుకోనివాళ్ళన్నారు. కాని, మా అయ్యడబ్బుకి వెరచి, మా అమ్మనోటికి వెరచి ఒక్కళ్లా ఇదేమని అడిగినవాళ్లే లేరు! నీవు వచ్చి అడిగావు. ఆ భారతం విప్పతున్నా చూసుకో!- నిజానికి నన్ను నిగ్గదీసి అడిగితే అబ్బాయిగారు యీ

యింట పుట్టవలసినదికడ కాడమ్మా! పెద్దలు చేసుకున్న పుణ్యంకొద్దీ పుట్టాడుకాని. దక్కించుకునే యోగ్యత మాకు లేకపోయినదమ్మా! తరిమేశామమ్మా!”

“అదేం?”

“అంతే! మా అయ్య తీరంతే - ‘మూడుతరాలకు సరిపోయే సంపదించి - నాకరీ చేయ్యను నాన్నా!’ అన్నాడు దిడ్డ - ‘అంతా నా స్వార్జితం - కూచుని మేసేందుకు కాదు - నాకరీ చేయకపోతే - బయటికి నడవరా నాన్నా!’ అన్నాడు-అయ్య-అంతే-మాటపడి, ఒక్క మినిట్ ఈ ఇంట ఉండలా దిడ్డ! పచ్చిమంచినీళ్ళన్నా ముట్టలా! కట్టుబట్టలతో తలొంచుకుని దారిపట్టాడు!”

“ఉహూ-నీవు అడ్డం వెళ్ళలేకపోయినావా తాతా!-”

“ఎందుకు అమ్మదూ! దిడ్డకు యీ యమచర వదలకుండాలనా, - బయటికి పోయాడో - బాగుపడ్డాడే”

“బాగుపడ్డాడంటావా”

“ధంకామీద దెబ్బకొట్టి చెప్పతా! ఎంతకలికాలమైనా - ఉన్నాడని నమ్మినవాడికి నిదర్శనం యిస్తూనే ఉన్నాడమ్మా దైవం - ఆ దిడ్డే బాగుపడక - అడవులుపట్టి అల్లాడిపోతే - పట్టపగలు చుక్కలు రాలవూ! మున్నీరు ఏకంగాదూ? భూమంతా వరదేసుకుపోదూ!-”

“ఎక్కడున్నాడంటావ్?”

“ఎక్కడున్నా - చల్లగా ఉంటాడు! - దిడ్డకోసం, రోజుకు వేయి మొక్కులు మొక్కుతా - ఒక్క మొక్కున్నా వరం యివ్వదూ?”

ఇంతసేపటికి రాయడికి గొంతు పెగిలింది! “రంగదూ! నన్ను చంపకురా!-” అన్నాడు! నాగమ్మ కళ్ళు ఎర్రబడి, ఉబ్బిపోయినాయి. వచ్చేకోకం, దిగమింగుకుంటూ “నోరు మూస్తావా లేదా!” అనబోయి, బావురుమంది.

రాయడు, నాగమ్మవంక కొరకొర చూడబోయి కొరమారినట్టు దగ్గి గొంతు రాసుకుని-

“ముష్టివాగుడు కట్టిపెట్టి పడుంటావా లేదా? వెధవ బెదిరింపులూ నీవూనూ! ఇదిగో అమ్మాయ్! వాడి వాగుడుకు దరీ అంతూ అంటూ ఉండదు కాని - వినిపించుకోక! ఉండాలని వచ్చావు కదా - ఉండిపో - ఏం - అలా చూస్తావే? - నిన్నేం పస్తులుంచంలే-బంగారం మేపలేంగాని, కలో గంజో మాతోబాటు తాగుతూ పడుండు! పో - లోపలికి వెళ్ళి - తలదువ్వుకొని బొట్టూ కాలుకా పెట్టుకుని అమ్మగార్ని అడిగి మరోకోక కట్టుకో!”

రాయడు యీ మాటలంటూనే పైపంచ బుజాన గిరవాటు వేసుకుని వీధిలోకి చక్కాబోయినాడు.

“అయ్యగారికి ఊష్టం వచ్చిందేమోనమ్మా! లేకుంటే యింతమంచిగా, యింత యీవిగా మాట్లాడటమే!-” అని రంగడు కసురుకున్నాడు. నాగమ్మ నవ్వింది.

“అమ్మాయ్! నీ పేరేమిటే!” అని చనువుగా అడిగింది.

“మీకే పేరు యిష్టం!”

“మా అమ్మ పేరు భావమ్మ, ఆ పేరు - అడపిల్ల పుడితే పెట్టుకుందామనుకున్నా - నా నొప్పను రాయలా...”

“పోనీ మనవరాలికి పెట్టుకోవచ్చునుగా!”

నాగమ్మ - కుమిలిపోయింది, ఆ పిల్ల చప్పన ఆమె కాళ్ళపట్టుకొని - “ఎన్నడూ నోరెత్తనమ్మా మనసునొప్పించనమ్మా!” అంది.

నాగమ్మ, పిల్లదాని తల నిమురుతూ “నిన్నేమని పిలవనే?” అంది.

“పిల్లా!”

* * *

రోజులు గడచి పోతున్నాయి - పిల్ల గుణగణాలు చూసి, నాగమ్మ, నీ కుల మేమని అడగలా! యింటి పెత్తనం అప్పగించింది. యివతల చెంబు అవతల పెట్టనీయకుండా, నాగమ్మను కూచోపెట్టి పిల్ల, ఆరిందిగా యిల్లు దిద్దుకుపోతూంది.

పిల్ల, రోజుకో కథ చెప్పకలదు. పూటకో పాట పాడకలదు! రాయడు కథలంటే చెవికోసుకుంటాడు. నాగమ్మ పాటలు వింటూ అన్నం నీళ్ళూ మరచిపోతుంది.

సంక్రాంతి వచ్చింది.

పిల్ల తలంటి నీళ్ళుపోసుకుని నాగమ్మ పట్టుబలవంతాన, ఒకటో ఆరో సరుకు పెట్టుకుని, యింట మహాలక్ష్మిలే తిరుగుతూంది. చిటికలో పంచభక్త్య పరమాన్నాలూ తయారుచేసింది. వడ్డించాను రమ్మంది పదిగంటలకల్లా.

రాయడు పడమటింట్లోకి వచ్చి కూర్చుని, పక్క విస్తరి చూసి “అది ఎవరికి?” అన్నాడు.

“తండ్రి ప్రక్క ఎవరు కూర్చుంటారు?”

రాయడు తెల్లబోయిచూస్తూ కూర్చున్నాడు.

“కలుపుకోండి, నెయ్యి వడ్డిస్తాను-పండగనాడన్నా మారు విస్తరి వేయాలికదా. కోపంవస్తే ముఖం కండలు చించుకుంటాం గాని, అనుబంధాలు కోసేసుకోగలమా? పాపం. ఎక్కడున్నాడో, ఏం చేస్తున్నాడో, తిన్నాడో లేదో మీ అబ్బాయి. పోన్లెండి, చెప్పినమాట వినకుండా శరించి పోయినవాడిని మీరేం చేయగలరు? పక్కన వున్నట్టే భావించుకుని-పప్పు బువ్వా తింటే కొంత మనశ్శాంతి!”

రాయడు అన్నంమీద వేసిన చెయ్యి వెనక్కు - లాక్కుని, అంత ఎత్తున ఎగిరిపడి - “పోఁ బయటికి పోఁ” అని అరిచాడు! నాగమ్మ, పరుగునవచ్చి, పిల్లను కాగిలించుకుని, “నీవు పోతే నూతులో పడతా!” అంది.

రాయడు గది తలుపు బిడాయించుకుని ముసుగెట్టుకున్నాడు. పిల్ల, ఒకసారికి పదిసార్లు, గుమ్మంలో నుంచుని బ్రతిమాలింది. ఉలకలా - పలకలా!

నాగమ్మ - పిల్ల, కనపడి కనపడటంతోనే బావురుమంటోంది.

రంగడుమట్టుకు డొక్కలు దించుకుపోతున్నా గుక్కచెల్లగా గుక్కెడు మంచినీళ్ళు త్రాగుతూ “నా సామిరంగా! యిన్నాళ్ళకు, నా కళ్ళు చల్లబడ్డాయి అమ్మడూ?” అని జపం చేస్తున్నాడు.

ఓంటిగంట అయింది.

మట్టేసింది. ఒక చినుకు పడ్డది.

అట్టాయీ వచ్చాడు. "అమ్మా!"...అన్నాడు. నాగమ్మ దిక్కులు దద్దరిల్లిపోయేట్టు అవురుమంది. రంగడు చిందులు తొక్కుతున్నాడు. రాయడి గదితలుపు బద్దలయ్యేట్టు మోగించాడు.

రాయడు తలుపుతీశాడు.

బిడ్డ తండ్రిని పలుకరించాడు.

ఏమీ జరగనట్టు, ఏమీ ఎరగనట్టు, యిల్లువిడిచి పోనట్టు, కలతలే లేనట్టు - క్షణంలో కలసిమెలసిపోయాడు.

అందరూ భోజనంచేశారు.

తల్లి కొడుకును దగ్గర కూర్చోబెట్టుకుని లక్ష ప్రశ్నలు వేసింది. ఒక్కదానికీ సమాధానం చెప్పకుండా "ఆ పిల్ల ఎవరమ్మా" అని అడిగాడు.

"పనిమనిషిని!" అని పిల్ల నదురూ బెదురూ లేకుండా జవాబు చెప్పింది.

"అలా అనుకుంటే మా కళ్ళుపోతాయ్. ఎవరో ఏమో అడిగినా చెప్పదు. ఓనాడు వచ్చింది. ఉండిపోయింది: నా తల్లే చేసేది - మళ్ళీ, యీ పిల్లే చేస్తుంది నాకు పోషణ! మన యింటికి లక్ష్మి వచ్చిందిరా నాయనా? నా తండ్రిని నాకిచ్చిందిరా తండ్రి!"

"ఏమండీ! ఆ మాటమటుకు అనద్దు! మాటమీదుండటం మొగసిరికాని, బింకాలు కొట్టిపోయి బిక్కమొగం వేసుకురావడం యిదేం ప్రజ్ఞ! అయ్యగారికి తగ్గకొడుకే!" అంది పిల్ల.

"గడుసుది లాగుందమ్మా!" అన్నాడు బిడ్డ.

"గడుసో దుడుసో! మీ అయ్య కళ్ళు తెరిచింది. అందుకు సంతోషించు!" అన్నాడు రంగడు.

"అమ్మాయ్! నీకు పెళ్ళి అయిందా?" అన్నాడు రాయడు, ఉన్నట్టుండి.

"కాకపోతే -"

"మావాడిని నీకిచ్చి చేస్తాను!"

పిల్ల నవ్వింది.

"చేసుకోగా చేసుకోగా యీ అడ్డాలపాపణ్ణే చేసుకోవాలా? నేనే చేసుకుంటే - నాకు తాళికట్టేవాడు నాన్నకు వెరవనివాడు కావాలి!"

"మావాడు అంతేనమ్మా! నన్నూ నా డబ్బునూ రోలీ క్రింద కట్టి చక్కా పోయినాడు."

"పోయినవాడు పోకుండా తలవంచుకు వెళ్ళిన త్రోవనే మళ్ళీ దయచేశాడు కద! ఇక బుద్ధివచ్చింది. మీ చెప్పచేతుల్లో ఉంటాడు. ఏరినపిల్లను కట్టుకుంటాడు. పెళ్ళానికి మల్లెపూవులు కావాలన్నా మీకు ప్రాధేయపడతాడు. అంతేనా - ఏమండోయ్, ఇలాటివాణ్ణి కట్టుకునేందుకు, ఆడపిల్లలు కానికి మూడు చొప్పున బజారులో చవగ్గా దొరకడంలేదు. నా ఎరికలో, మీ వాడికి - పెళ్ళి అయ్యేయోగం

లేదు-” అని గట్టిగా గదమాయించింది-పిల్ల- “లక్షరూపాయలిచ్చి-కట్టబెట్టినా -
నా కక్కరలేదు” అని రెట్టించింది.

“అమ్మా!-అమ్మా!-అంతమాటనకమ్మా! నా బిడ్డ గుణగణాలు నీకు తెలియ
వమ్మా! కోటిలో ఒకడమ్మా!” అని బ్రతిమాలింది, నాగమ్మ. అంటూ చప్పన
కాళ్ళపట్టుకోపోగా, పిల్ల ఎగిరి, పక్కకు గంతేసి-

“అత్తయ్యా” అంది. నాగమ్మ-తెల్లబోయింది. బిడ్డ ఫక్కున నవ్వాడు.

రాయడు-ఊఁ-ఊఁ అని మూలిగి, బిడ్డవంక చూసి - అంటే - ? అన్నాడు.

“మీ కోడలన్నమాట!” అన్నాడు బిడ్డ.

రాయడు వినీ వినడంతోనే - ముఖకవళిక మార్చాడు-

“ఉహూ-యిదా నీ ప్రతాపం!-ఎలా పోషిస్తావురా?”

“మనకా బాధలేదు నాన్నా!-ఈ పిల్ల పోషణలో ఉన్నాను-”

“ఉహూ! - అత్తవారు స్థితిమంతులన్న మాట-”

“కాదండీ మామగారు-మీతో పోలిస్తే గర్భదరిద్రులు!-అల్లుడికో వేయి రూపాయలు
జీతం - దాంతో, ఏదో ఓ పూట తినీ, ఓ పూట తినకా-” పిల్ల నవ్వేసింది -

“అఁ-అఁ-అంతవాడివైనావటరా నాన్నా!-” అంటూ రాయడు కొడుకుని
కొగలించుకునేందుకు ఉద్యుక్తుడైనాడు-

బిడ్డ-ఒక అడుగు, వెనుకకు వేసి - “అగు! - నీకు ఆ అర్హతలేదు-” అన్నాడు
- రాయడు ఎంతో చిన్నబుచ్చుకున్నాడు-

“అదేమిటా నాయనా!” అని అతిదీనంగా అన్నది నాగమ్మ-

పిల్ల-అత్తగారి దగ్గరకు చేరి రహస్యంగా-

“మరేం లేదు అత్తయ్యా! మీ అబ్బాయిది చంక వేసుకునే యీడు కాదుగదా!
మరి, రేపో మాపో - మనవణ్ణికని” - సిగ్గు పడ్డది -

నాగమ్మ - ఎగిరి గంతేసి “నీ కడుపుడకా!” అంది.

రాయడు - ముఖం చిట్లించుకొని బిడ్డతో “ఒరేయ్ - నీకు పిన్నంతరం
పెద్దంతరం లేదురా - నా కోడలు చేత నాకు బుద్ధి చెప్పిస్తావుట్రా - కానీ -
నీకూ - యిదే -”

“అదృష్టం పడుతుంది!-” అని రంగడు పూర్తిచేశాడు.

★ ★ ★